

”بہروپ“

یہ ایک بھری برسات کا ذکر ہے۔ آسمان سے ڈھیروں پانی برس رہا تھا اور میری کیفیت اس طرح تھی کہ جیسے میرے دل کے اندر بارش ہو رہی ہے، کچھ ایسا ہی مینہ بستی کے اوپر بھی برس رہا تھا۔ میں تھوڑا سا زخم خوردہ تھا۔ اس زخم کا مداوا میرے پاس نہ تھا، ماسوائے اس کے کہ میں ڈیرے پر چلوں اور اپنے بابا کی خدمت میں اظہار کروں۔ بات یہ تھی کہ میرے ایک بہت ہی پیارے دوست، جو میرے ساتھی بھی تھے، وہ افسانہ نگار تھے اور کالم بھی لکھتے تھے۔ انہوں نے کالموں میں میری بڑی کچھائی کی تھی۔ اور جب کالم نویس رگیدتا ہے تو جس کی کچھائی ہوتی ہے اس کے پاس کوئی اخبار نہیں ہوتا جس میں وہ جواب لکھ سکے۔ وہ بے چارہ غم زدہ ہو کر گھر بیٹھ جاتا ہے۔ میرے ساتھ بھی انہوں نے کچھ ایسا کیا تھا اور تا بڑ توڑ تین چار سخت حملے کیے تھے۔

میں اپنے دکھ کا اظہار کرنے کیلئے ڈیرے پر چلا گیا اور بابا جی سے کہا، ”میں بڑا دکھی ہوں اور اس بات کی مجھے تکلیف ہے۔ اس شخص نے جو میرے بظاہر دوست ہیں ہم سے محبت کے ساتھ ملتے ہیں اور ٹی ہاؤس میں ایک دوسرے کا ساتھ بھی دیتے ہیں اور لوگوں کو پتا بھی نہیں چلتا کہ وہ اس طرح کی کارستانی میرے لیے کر سکتا ہے۔ پھر یہ کیا ہے؟“

انہوں نے کہا: ”اوہ پُت! آپ اس کو سمجھے نہیں، یہ بڑی سمجھ داری کی بات ہے۔ دو صوفی تھے۔ ایک بڑا صوفی ٹرینڈ اور ایک چھوٹا صوفی انڈر ٹریننگ۔ چھوٹے صوفی کو ساتھ لے کر بڑا صوفی گلیوں، بازاروں میں گھومتا رہا۔ چلتے چلاتے اس کو لے کر ایک جنگل میں چلا گیا۔ جیسے کہ میں نے پہلے عرض کی، تا بڑ توڑ بارش ہوئی تھی، جنگل بھیگا ہوا تھا اور اس جنگل میں جگہ جگہ لکڑیوں کے ڈھیر تھے۔ پتوں کے، شاخوں کے انبار تھے۔

اس بڑے صوفی نے دیکھا کہ شاخوں اور پتوں کے ڈھیر میں ایک سانپ کچھ مرجھایا ہوا، کچھ سنگھڑایا ہوا پڑا ہے۔ وہ پہلے آگ کی حدت سے زخم خوردہ تھا اور پھر اس پر جو بارش پڑی تو وہ زندہ سانپوں میں سے ہو گیا۔ صوفی کو بڑا ترس آیا۔ اس نے آگے بڑھ کر سانپ کو اٹھالیا۔ چھوٹے صوفی نے کہا ”حضور کیا کرتے ہیں؟ سانپ ہے موزی ہے، اس کو اٹھایا نہیں کرتے۔“ انہوں نے کہا ”نہیں بے چارہ ہے، مجبور ہے زخمی ہے، زخم خوردہ ہے اللہ کی مخلوق ہے۔ اس کی کچھ غور و پرداخت کرنی چاہیے۔“ تو وہ سانپ کو ہاتھ میں لے کر چلے۔ پھر دونوں باتیں کرتے کافی منزلیں طے کرتے گئے۔ جب جھولتے ہوئے سانپ کو ٹھنڈی ہوا لگی تو اسے ہوش آنے لگا اور جب ہوش آیا تو طاقتور ہو گیا۔ طاقتور ہو گیا تو اس نے صوفی صاحب کے ہاتھ پر ڈس لیا۔ جب ڈسا تو انہوں نے سانپ کو بڑی محبت اور پیار کے ساتھ ایک درخت کی جڑ کے پاس رکھ دیا کیونکہ وہ اب ایک محفوظ جگہ پر پہنچ گیا ہے۔ اب یہ یہاں پر آہستہ آہستہ اپنے آپ کو ریوائیو (Revive) کر لے گا۔ جہاں بھی اس کا دل چاہے گا چلا جائے گا۔ چھوٹے صوفی نے کہا: ”دیکھیں سر! میں نے کہا تھا نا کہ یہ موزی جانور ہے، آپ کو ڈس لے گا۔ پھر کیوں ساتھ اٹھا کے لے جا رہے ہیں؟ آپ تو بہت دانشمند ہیں، مجھے سکھانے پر مامور ہیں۔“ تو انہوں نے کہا: ”ڈسا نہیں اس کے شکر یہ ادا کرنے کا یہی طریقہ ہے۔ سانپ اسی طرح شکر یہ ادا کرتے ہیں۔“ ”یہ جو تمہارے خلاف لکھتا ہے، اس کا شکر یہ ادا کرنے کا یہی طریقہ ہے۔ تم ناراض نہ ہو۔“ میرے دل پر بڑا بھاری بوجھ تھا دور ہو گیا اور میں بالکل ہلکا پھلکا ہو گیا۔

تو خواتین و حضرات! یہ ڈرے، یہ خانقاہیں یا جن کو تکیے کہہ لیں، یہ اسی مقصد کیلئے ہوتے ہیں کہ دل کا بوجھ جو آدمی سے خود اٹھائے نہیں اٹھتا، وہ ان کے پاس لے جائے اور ”بابے“ کے پاس جا کر آسانی سے سمجھ میں آنے کیلئے عرض کرے۔ فرض کریں ماڈرن دنیا میں کسی قسم کا ایک ڈیرہ ہو، جس میں کوئی سائیکس ایٹ رسٹ (Psychiatrist) بیٹھا ہو، لیکن وہ فیس نہ لے۔ یا سائیکا لوجسٹ ہو جس کے پاس وہ بیچ نہ ہو جس پر لٹا کر Analysis کرتے ہیں، بلکہ بچھانے کیلئے صاف ہو۔ اس پر ایسا سامان ہو کہ آمنے سامنے بیٹھ کر بات کر سکیں۔

توان ڈیروں کو، ان تکیوں کو شمالی افریقہ، الجزائر اور تیونس میں ”زاویے“ کے نام سے یاد کیا جاتا ہے۔ ان کو زاویہ کہتے ہیں۔ کچھ ”رباط“ بھی کہتے ہیں وہاں پر لیکن ”زاویہ“ زیادہ مستعمل ہے۔ حیران کن بات ہے باوجود اس کے کہ زاویہ ایک خاص اسم ظرف مکان ہے شمالی افریقہ کا، لیکن اندلس کے زمانے میں اندلس کی سرزمین پر زاویے نہیں تھے۔ تیونس، الجزائر میں رباط تھے۔ یہاں صوفی لوگ بیٹھ کر لوگوں کو، آنے جانے والوں کو ایک چھت فراہم کرتے تھے۔ رہنے کیلئے جگہ دیتے تھے۔ کھانے کیلئے روٹی پانی دیتے تھے۔ کچھ دیر لوگ بیٹھتے تھے۔ دکھی لوگ آتے تھے اپنا دکھ بیان کرتے تھے اور ان سے شفا حاصل کر کے ڈائیلاگ کرتے تھے۔ سچ مچ! جو سائیکالوجسٹ کہا کرتے ہیں، وہ مہیا کرتے تھے، ہم نے بھی اسی تقلید میں پروگرام کا نام زاویہ رکھا ہے۔ اس لحاظ سے تو مجھے تھوڑی سی شرمندگی ہے کہ یہ اصل زاویہ نہیں ہے۔ نقل بمطابق اصل ہے لیکن سپرٹ (روح) اس کی وہی ہے۔ کوشش اس کی یہی ہے کہ اس طرح کی باتیں یہاں ہوتی رہیں اور طبیعت کا بوجھ جو، اور پروگراموں میں اور کالموں اور کتابوں سے دور نہیں ہوتا، وہ کسی طور یہاں دور ہو سکے۔

آپ جب بھی کسی ڈیرے پر، کسی بزرگ سے ملنے کیلئے جائیں گے تو آپ کے لاشعور میں ٹیسٹ کا ایک میٹر (Meter) ضرور ہوگا۔ میں دیکھوں، یہ کیسا آدمی ہے؟ آپ اکثر یہ کہہ کر چلے آتے ہیں کہ یار وہاں گئے تھے، وہ تو کچھ نہیں ہے۔ اپنے معیار کے ساتھ آدمی چیک کرتا ہے، لیکن جب آپ پوری طلب کے ساتھ امتحان پاس کرنے کا انداز اختیار کیے ہوئے جائیں تو پھر آپ کو ان خاکستروں میں سے عجیب قسم کے لعل مل جاتے ہیں۔ مشکل تو ہوگی کہ وہاں سندھ چلے جائیں۔ تھر پار کر کے ڈیزرٹ میں چلے جائیں یا روہی میں چلے جائیں۔ کچھ نہ کچھ آپ کو دانش کی بات مل جائے گی۔ دانش کی بات جو ہے یہ ایسے ہی لوگوں سے ملتی ہے، کتابوں سے نہیں ملتی۔

تو میں یہ عرض کر رہا تھا کہ زاویہ، باوجود اس کے کہ یہ اصل زاویہ نہیں ہے لیکن اس کی خوبی اس کی سپرٹ

ویسی ہی رکھنے کی کوشش کی گئی ہے۔

سپرٹ سے یاد آیا کہ اورنگزیب عالمگیر کے دربار میں ایک بہروپیا آیا اور اس نے کہا: ”باوجود اس کے کہ آپ رنگ و رامنش، گانے بجانے کو برا سمجھتے ہیں، شہنشاہ معظم! لیکن میں فنکار ہوں اور ایک فن کار کی حیثیت سے آپ کی خدمت میں حاضر ہوا ہوں اور میں بہروپیا ہوں۔ میرا نام کنڈن بہروپیا ہے اور میں ایسا بہروپ بدل سکتا ہوں کہ شہنشاہ معظم، جن کو اپنے تاجر علمی پر بڑا ناز ہے، دھوک دے سکتا ہوں، اور میں غچہ دے کر بڑی کامیابی سے نکل جاتا ہوں۔“

اورنگزیب عالمگیر نے کہا: یہ بات تو صیح اوقات ہے۔ میں تو شکار کو بھی کارِ بیکار سمجھتا ہوں۔ یہ تم جو چیز میرے پاس لائے ہو، میں اس کو کوئی اہمیت نہیں دیتا۔“

اس نے کہا: ”نہیں صاحب! ہاتھ کنگن کو آرسی کیا۔ آپ اتنے بڑے شہنشاہ ہیں اور دانش میں اپنا جواب نہیں رکھتے۔ میں بھیس بدل لوں گا، آپ پہچان کر دکھائیے۔“ تو انہوں نے کہا: ”منظور ہے۔“

اس نے کہا: ”حضور آپ وقت کے شہنشاہ ہیں۔ اگر تو آپ نے مجھے پہچان لیا تو میں آپ کا دینے دار ہوں۔ لیکن اگر آپ مجھے پہچان نہ سکے اور میں نے ایسا بھیس بدلا تو میں آپ سے پانچ سو روپیہ لوں گا۔“ ظاہر ہے اس وقت پانچ سو بہت ہوں گے۔ شہنشاہ نے کہا: ”ٹھیک ہے۔ پانچ سو میرے لیے کچھ نہیں، منظور ہے، جاؤ۔“

تو وہ شرط طے کر کے گھر چلا گیا اور پھر سوچنے لگا۔ گھر جا کر بھی پریشان ہوا کہ میں شیخی میں ایسی شرط بد کر آ گیا ہوں۔ میں کون سا ایسا روپ بدل لوں کہ بادشاہ کو پتا نہ چلے۔ پھر پھر اتنا تحقیق و تفتیش کرتا رہا۔ لوگوں سے پتا چلا اورنگزیب عالمگیر ساؤتھ انڈیا میں مرہٹوں پر اور بہمنی سلطنتوں پر اکثر حملے کیا کرتا تھا۔ انہوں نے کہا، یہ سال چھوڑ کر اگلے سال پھر حملہ کرے گا۔ یہ خبر بہروپے کو جو واقع نگار تھے، انہوں نے بتائی۔ اس نے کہا، ٹھیک ہے۔ چنانچہ وہ یہاں سے پایادہ سفر کرتا ہوا اس مقام پر پہنچ گیا جہاں بہمنی سلطنت تھی۔

اس نے جا کر عمامہ اتارا اور کھڑا ہو گیا۔ دست بستہ کہ حضور یہ سب کچھ آپ ہی کی بدولت ہوا۔ اس نے کہا: ”نہیں! جو کچھ کیا اللہ نے کیا ہے۔“ انہوں نے کہا آپ کی خدمت میں کچھ پیش کرنا چاہتا ہوں حضور۔ درویش نے کہا: ”نہیں ہم فقیر لوگ ہیں۔“ اس نے کہا کہ دو پرگنے کی معافی دو بڑے قصبے۔ اتنے بڑے جتنے آپ کے اوکاڑہ اور پتوکی ہیں۔ وہ ان کو دیتا ہوں اور زمین اور آئندہ سات پشتوں کیلئے ہر طرح کی معافی ہے۔“ اس نے کہا: ”بابا یہ ہمارے کس کام کی ہیں ساری چیزیں۔ ہم تو فقیر لوگ ہیں۔ تیری بڑی مہربانی۔“ اور نگزیب نے بڑا زور لگایا لیکن وہ نہیں مانا اور بادشاہ مایوس ہو کر واپس آ گیا۔ اس نے اپنے تخت کے اوپر متمکن ہو کر ایک نیا فرمان جاری کیا۔ جب شہنشاہ فرمان جاری کر رہا تھا، عین اس وقت کندن بہر و پیامنکے پہنے آیا۔

شہنشاہ نے کہا: ”حضور آپ یہاں کیوں تشریف لائے۔ آپ مجھے حکم دیتے، میں آپ کی خدمت میں حاضر ہوتا۔“ کندن نے کہا: ”نہیں شہنشاہ معظم! اب یہ ہمارا فرض تھا، ہم آپ کی خدمت میں حاضر ہوتے، تو جناب عالی میں کندن بہر و پیما ہوں۔ میرے پانچ سو روپے مجھے عنایت فرمائیں۔“ اس نے کہا: ”تم وہ ہو۔؟“ اس نے کہا: ”ہاں وہی ہوں جو آج سے ڈیڑھ سال پہلے آپ سے وعدہ کر کے گیا تھا۔“ اور نگزیب نے کہا مجھے پانچ سو روپیہ دینے میں کوئی اعتراض نہیں ہے۔ میں آپ سے یہ پوچھتا ہوں، جب میں نے آپ کو دو پرگنے اور دو قصبے کی معافی دی۔ جب آپ کے نام اتنی زمین کر دی۔ جب میں نے آپ کی سات پشتوں کو یہ رعایت دی کہ اس میری مملکت میں جہاں چاہیں جس طرح چاہیں رہیں۔ آپ نے اس وقت کیوں انکار کر دیا۔ یہ پانچ سو روپیہ تو کچھ بھی نہیں۔“ اس نے کہا: ”حضور بات یہ ہے کہ جن کا روپ دھارا تھا، ان کی عزت مقصود تھی۔ وہ سچے لوگ ہیں۔ ہم جھوٹے لوگ ہیں۔ یہ میں نہیں کر سکتا تھا کہ روپ سچوں کا دھاروں اور پھر بے ایمانی کروں۔“ تو خواتین و حضرات میں یہ عرض کر رہا تھا کہ ہماری یہ زاویہ دو نمبر ہی سہی، بیشک بہر و پی سہی، تو آپ دعا کریں۔ اس میں کچھ ایسی باتیں، کچھ ایسے مسئلے کچھ ایسی پیچیدگیاں، کچھ ایسے بوجھ دور ہوتے رہیں جو کسی اور طرح سے نہیں ہو پاتے۔